

കൃത്യസമയത്ത് ക്രമക്കേടുകൾ കണ്ടെത്തുന്നതിൽ വകുപ്പിന്റെ ഭാഗത്തെ വീഴ്ചകൾ ഉൾപ്പെടെ അന്വേഷിച്ച് നടപടിയെടുക്കുന്നതിനുമായി 9 അംഗങ്ങളുള്ള ഒരു ഉന്നതതല കമ്മിറ്റി രൂപീകരിച്ചിട്ടുണ്ട്. പ്രസ്തുത സമിതി 10 ദിവസത്തിനകം ഇടക്കാല റിപ്പോർട്ട് സമർപ്പിക്കുന്നതാണ്. ടി റിപ്പോർട്ടിന്റെ അടിസ്ഥാനത്തിൽ കർശന നടപടി സ്വീകരിക്കുന്നതാണ്.

കരുവന്തൂർ സഹകരണ ബാങ്കിലെ സാമ്പത്തിക ക്രമക്കേട്

242(3674) ശ്രീ. പി. ഉബൈദുള്ള: താഴെക്കാണുന്ന ചോദ്യങ്ങൾക്ക് സഹകരണ-രജിസ്ട്രേഷൻ വകുപ്പുമന്ത്രി സദയം മറുപടി നൽകുമോ:

(എ) കരുവന്തൂർ സർവ്വീസ് സഹകരണ ബാങ്കിൽ നടന്ന സാമ്പത്തിക ക്രമക്കേട് സംബന്ധിച്ച വകുപ്പുതല അന്വേഷണത്തിന്റെ പുരോഗതി വെളിപ്പെടുത്തുമോ?

സഹകരണ നിയമം വകുപ്പ് 65 അന്വേഷണം പൂർത്തീകരിച്ച് റിപ്പോർട്ട് സമർപ്പിച്ചിട്ടുണ്ട്. സർചാർജ് നടപടികളുടെ ഭാഗമായി 68(1) അന്വേഷണം നടന്നുവരുന്നു. 60 ദിവസത്തിനകം റിപ്പോർട്ട് സമർപ്പിക്കുന്നതിനാണ് അന്വേഷണ ഉദ്യോഗസ്ഥർക്ക് ഉത്തരവ് നൽകിയിട്ടുള്ളത്. കൂടാതെ സർക്കാരിന്റെ 24-7-2021 ലെ GO(Rt)451/21 നമ്പർ ഉത്തരവിൻ പ്രകാരം ടി ബാങ്കിലെ ക്രമക്കേടുകളുമായി ബന്ധപ്പെട്ട് സൂക്ഷ്മപരിശോധന നടത്തുന്നതിനും കൃത്യസമയത്ത് ക്രമക്കേടുകൾ കണ്ടെത്തുന്നതിൽ വകുപ്പിന്റെ ഭാഗത്തെ വീഴ്ചകൾ ഉൾപ്പെടെ അന്വേഷിക്കുന്നതിനും 9 അംഗങ്ങളുള്ള ഒരു ഉന്നതതല കമ്മിറ്റി രൂപീകരിച്ചിട്ടുണ്ട്. ഇടക്കാല റിപ്പോർട്ട് 10 ദിവസത്തിനകം സമർപ്പിക്കുന്നതാണ്.

(ബി) ബാങ്കിൽനിന്നും വായ്പ എടുത്തശേഷം കൃത്യമായി തിരിച്ചടച്ചിരുന്ന പലർക്കും ജപ്തി നോട്ടീസ് ലഭിച്ച സാഹചര്യം എന്തുകൊണ്ടാണെന്ന് അറിയിക്കാമോ; എത്ര രൂപയുടെ ക്രമക്കേട് നടന്നതായാണ് കണ്ടെത്തിയിട്ടുള്ളത്; വിശദാംശം നൽകുമോ?

വായ്പ കൃത്യമായി തിരിച്ചടക്കുന്നവർക്ക് ജപ്തി നോട്ടീസ് നൽകിയിട്ടില്ല. വായ്പ പലിശയുൾപ്പെടെ 102,55,49,364 (102.55 കോടി) രൂപയുടേയും വ്യാപാര സ്റ്റോക്ക് കുറവിനത്തിൽ 1,69,34,445.63 (1.69 കോടി) രൂപയുടേയും കൂടി ആകെ 104,24,83,809.63 (104.24 കോടി) രൂപയുടെ ക്രമക്കേട് നടന്നതായാണ് സഹകരണ നിയമം വകുപ്പ് 65 പ്രകാരമുള്ള അന്വേഷണത്തിൽ കണ്ടെത്തിയിട്ടുള്ളത്.

(സി) കുറ്റക്കാർക്കെതിരെ കർശന നടപടികൾ സ്വീകരിക്കുമോ; സഹകരണ നിയമം സെക്ഷൻ 65 പ്രകാരം പരിശോധനകൾ നടത്തുവാനും ഇത്തരം ക്രമക്കേടുകൾ ആവർത്തിക്കാതിരിക്കുവാനും നടപടി സ്വീകരിക്കുമോ?

കുറ്റക്കാർക്കെതിരെ നിയമാനുസരണമുള്ള നടപടി സ്വീകരിക്കുന്നതാണ്. കുറ്റക്കാർക്കെതിരെ മാതൃകപരമായി നിയമാനുസൃത നടപടികൾ സ്വീകരിക്കുകവഴി ഇത്തരം ക്രമക്കേടുകൾ ആവർത്തിക്കാതിരിക്കാൻ നടപടികൾ സ്വീകരിക്കും.

കരുവന്തൂർ സഹകരണ ബാങ്ക് തട്ടിപ്പ്

243(3675) ശ്രീ. എൻ. എ. നെല്ലിക്കുന്ന്: താഴെക്കാണുന്ന ചോദ്യങ്ങൾക്ക് സഹകരണ-രജിസ്ട്രേഷൻ വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്തെ സഹകരണ സ്ഥാപനങ്ങൾ രാഷ്ട്രീയ പാർട്ടികളുടെ നിയന്ത്രണത്തിലാണെന്ന ആക്ഷേപത്തിന്റെ നിജസ്ഥിതി വെളിപ്പെടുത്തുമോ;

(ബി) എങ്കിൽ ഇരിങ്ങാലക്കുട കരുവന്തൂർ സഹകരണബാങ്ക് ഏത് രാഷ്ട്രീയപാർട്ടിയുടെ നിയന്ത്രണത്തിലാണെന്ന് വ്യക്തമാക്കാമോ?

(എ&ബി) സംസ്ഥാനത്തെ സഹകരണ സ്ഥാപനങ്ങൾ അംഗങ്ങളാൽ തെരഞ്ഞെടുക്കപ്പെട്ട ഭരണസമിതിയുടെ നിയന്ത്രണത്തിലാണ് പ്രവർത്തിക്കുന്നത്.

(സി) പ്രസ്തുത ബാങ്കിൽ അടുത്തകാലത്തായി സാമ്പത്തികത്തട്ടിപ്പും ക്രമക്കേടും നടന്നതായ വാർത്ത ശ്രദ്ധയിൽപ്പെട്ടിട്ടുണ്ടോ; എങ്കിൽ എത്ര രൂപയുടെ തട്ടിപ്പാണ് നടന്നതെന്നും തട്ടിപ്പിനവലംബിച്ച മാർഗ്ഗം എന്തായിരുന്നുവെന്നും വ്യക്തമാക്കാമോ?

വായ്പ പലിശ ഉൾപ്പെടെ 102,55,49,364 (102.55 കോടി) രൂപയുടേയും വ്യാപാര സ്റ്റോക്കിൽ കുറവ് ഇനത്തിൽ 1,69,34,445.63 (1.69 കോടി) രൂപയുടേയും കൂടി ആകെ 104,24,83,809.63 (104.24 കോടി) രൂപയുടെ ക്രമക്കേട് നടന്നതായാണ് സഹകരണ നിയമം വകുപ്പ് 65 പ്രകാരമുള്ള അന്വേഷണത്തിൽ കണ്ടെത്തിയിട്ടുള്ളത്. ബാങ്കിന്റെ പ്രവർത്തന പരിധിക്ക് പുറത്തുള്ളവരെ അംഗങ്ങളായി ചേർത്ത് വായ്പ നൽകുക, IMBP പരിഗണിക്കാതെ വായ്പ നൽകുക, ഈട് വസ്തുവിന്റെ മതിപ്പ് വില പരിഗണിക്കാതെ വായ്പ നൽകുക, ബാങ്കിന് ഫസ്റ്റ് ചാർജ് ഇല്ലാത്ത ഭൂമി ഈടുപിടിച്ച് വായ്പ നൽകുക, ബാങ്കിൽ ഈട് വച്ച വസ്തു വായ്പാകണക്ക് അവസാനിപ്പിക്കാതെ ഒഴിമുറി വച്ച് നൽകുക, ബിനാമി വായ്പകൾ നൽകുക, വ്യാജരേഖ ചമച്ച് വായ്പ നൽകുക, സോഫ്റ്റ് വെയറിൽ കൃത്രിമങ്ങൾ നടത്തുക, വ്യാപാര പ്രവർത്തനങ്ങളിൽ ക്രമക്കേട് നടത്തുക എന്നിവയാണ് തട്ടിപ്പിന് അവലംബിച്ച മാർഗ്ഗങ്ങൾ.